
तुजी मोगाळ भयण 
ग्वादालूप डायस 

गोता कांजणी अकादेमी मांगाळप 

24 पाटोकॉलनी 


४ 


जलस्थल 


( कविता ) 


ग्वादालूप डायस 


2009 


मांडावळ 


36. तेन्ना 


1. प्रार्थना 
2.आशा 
3. केन्ना तरी अशें जावं , 
4. जिणेत म्हजे 
5. ते दीस 
6. म्हजी पिराय 
7. पिंजिल्लं काळीज 
8.भारत आमचो देश 


9. पावसाची एक रात 


10. मागणे 


11. म्हाका जगूंक शिकय 
12. थोडें तुजें ... थोडे म्हजें 
13. पयस वतकीच 
14. यादक तुजी येतकीच 
15. खूब कितें करचें आसा 
16.त्याग 
17. तें नखेत्र हांव ... 
18.सोद 
19. वर्साचे कुळार 
20. येवकार 
21.बदल 
22. जें जाय आसलें 
23. नवो इतिहास 
24. त्या दिसा 
25. गोंय म्हनें 
26. धतरेचो सर्ग 
27.झाड उलयता 
28. आगो म्हज्या भुरगेपणा 


37. एक दृश्य 
38. मामाचो गांव 
39. सात फेरे 
40. कसो विसरलो 
41. गोंयचे रस्ते 
42. संवाद 
43.सोळा वर्मा 
44. म्हज्या सोदांत 
45. शुभविचार 
46. तुजे विणे 
47.जापजाय 
48. हिशोब 
49. अशेकणी 
50. येवकार 
51. देवा , आसातूं ? 
52. म्हज्या गोंयांत 
53. आमी स्वतंत्र 
54. तुवे सांगले 
55.तिचो त्याग 
56. एकूच मागतां 
57. मानल्यार देव 
58. गुपीत 
59. काळजांतल्यान 
60. मरतां .... जगचेखातीर 


71. अट 
72. सगळेच पयलें 
73.भास 
74.म्हाका जियेवंक जाय 
75. सगळ्याक सोदतां हांव 
76. हय ! पिशेच आमी 
77. भेटूक येता तेन्ना 
78. पिंजऱ्यांतली जीण 
79. केन्नाय दिसता 
80. जीण 
81. कवितेचे मोल 
82. तो हांसचो देखून 
83. देवा ! म्हाका सांगशी ? 
84. ओगी बसूं ? 
85. खूब कितें शिकचें आसा 
86. जीण एक कविता 
87. हार - जैत 
88. अहंकारी खिळे 
89. हांदूंच उरलां सवाय 
90.फरक 
91. कविता नाशिल्ली 
जाल्यार 
92.घात 
93. जैताचे पांवडे 
94. फुलूक चुकलो 
95. दुर्गा 
96. तुटिल्लें सपन 
97. वेगळी नदर 
98. आडवेळो पावस 


61.पास बूक 


29. आजुनूय 


99. मोल 


30.फरक 
31. तूं आयलो ना 
32. गोंयां तुजी 
33.वाट 
34.उरला जाल्यार 
35. तुज्या मोगान 


62. तुमकांच म्हूण सांगतां 
63. असमर्थ शब्दकोश 
64. तुजे नदरेंतल्यान 
65 ... 
66. अन्याय 
67. शीण 
68. मोग तुजो 
69. नशीब 
70. इत्सा कवयित्रीची 


100. रोयलां थंय फुलत राव 
101. कविता करूंक जाय 
तेन्ना 
102.सपनांतल्या गांवांत 
103. वाट जिणेची 


वाळवंटांतल्यान .... 
मायेमोगाचो नमस्कार ! 
जिणेची हजार नांवां .... ! 

म्हजे जिणेत सूख - दुखाचे ' भूयफोंड ' उदेले तशेंच तारे - गिरे पुंजावन , म्हजे जिणेची 
' मळबगंगा ' हांवें सजयली आनी अचकीत , म्हजी जीण म्हळ्यार एक वाळवंट कशें म्हाका दिसूक 
लागले . ह्या रखरखीत वाळवंटांत , उदकाच्या थेंब्या खातीर ताळो इतलो आकूळ - पिकूळ जालो 
की खीणभर दिसलें आतां म्हजो अंत लागी पावला . तरी पूण खंय तरी शितळ उदक आसा हाची 
खात्री म्हाका पटली आनी हेच आशेन हांव अजुनूय सोदीत आसा , म्हजे जिणेच्या वाळवंटांतलें 
' जलस्थल ' . 

म्हजो जल्म , कुठ्ठाळेच्या , केळशी गांवांत जालो तरी पूण म्हजें भुरगेपण , म्हज्या मामागेर , नुवें 
किरभाट हांगा सैमीक वाठारांत , निसर्गाचे मांडयेर खेळत हांवें सारलें . ह्या खेड्या गांवांत , 
दोंगुरल्यानी वचून हांवें कांण्णां - चुन्नां कुटलीं , शेतांत देवून कोंगे पुजायले , मीठ फळ्यानी खेळून 
दोपरां - कोंपरां झरयले आनी एक दीस सहज म्हाका अशें दिसूक लागले की पुराय सृश्टींतूच कविता 
भरिल्ली आसा . जशें की सुकण्यांच्या चिंवचीवाटांत , वाऱ्याच्या सळ - सळाटांत , झऱ्याच्या 
खळखळाटांत , पावसाच्या थेंब्यांत , दवाच्या ओथांब्यांत , माणकुल्यांच्या हांशांत , आवयच्या 
पोशांत आनी हेर सगळेकडेन फकत कविताच आसा ती समजून घेवंक फकत एक मोगाची नदर 
जाय पडटा आनी दुसऱ्या मेरेन पावोवूक उतरांचो आदार लागता . इतले जाणां जावनूय , कविता 
बरोवपाचो यत्न , हांवें तेन्ना पासून करूंक ना आनी तशी गरजूय म्हाका जाणवली ना . तेन्ना मेरेन , 
म्हज्या जिवितांत फकत सुखाची ल्हारां हांवें अणभवली . पूण आठवेच्या वर्गांत आसतना , 
आमच्या घराब्यांत कितें तरी विपरीत घडलें आनी ह्या सुखाच्या ल्हारां वांगडा , दुखाच्यो शिंपयो 
येतात हाची म्हाका जाणीव जाली . तेन्नाच्यान .... 

म्हजें जिवितूच एक कविता , हे म्हज्या लक्षात आयलें . सान पिरायेर , जें दूख म्हज्या वांट्याक 
आयलें ताची यादूच काडली जाल्यार , अजुनूय , वोटार आयिल्लो हांसो , दोळ्यां मेरेन पावचे 
पयलींच , गालाचे खळयेंतल्यान दुकां व्हांवतात आनी ती कोणाकूय दिसची न्हय म्हूण अडेचो 
हांसो वोटार खेळोवपाच्या यत्नांत , जायत घडये , म्हजे भितरली कवयित्री जागी जाल्या ! 

आज मेरेन हांवें जें कितें बरयला , तें म्हज्या सूख समाधाना खातीर बरयलां , हे कोडू सत हांव 
कशेंच न्हयकारूंक शकना . जितले पावट सूख वा दूख म्हज्या दारार मारता तितलेच खेपे व्हड 
आस्त बाळगून , बाळंतपणाच्यो वेदना सोंसच्यो तशोच वेदना सोशीत , एक नवी कविता हांव 
जल्माक हाडटां ! 

घोव - बायल , आवय - बापूय , भाव - भयण हांची नाती कशी तुटून पडटात हाचो अणभव खूब 


भुरगेपणार हांवें भोगला . देखुनूच , म्हज्या शब्दकोशांतल्या ' विस्वास ' ह्या उतराचो म्हाका दुबाव 
लागता . तेन्ना कवितेतल्यानूच हांव स्वताची समजूत घालतां . 

हांवें ना मागतां , म्हाका मेळिल्ली ती म्हजी ' जीण ' हे हांव स्विकारतां पूण मागीर सगळे , जिणेन 
म्हाका आपल्याक जाय तशें दिले . हाचेर म्हाका विरोध करीन दिसता . पूण नियतिच्या खेळामुखार , 
म्हजे बळगें कमी पडटा तेन्ना मात , कल्पनेच्या बळग्यार हांव , म्हजो असो एक वेगळो विश्व तयार 
करतां आनी खिणां पुरतें खूब खोशी जातां . तशें पळोवंक गेल्यार , कविता करूंक म्हाका वेळ , 
काळ वा थळ लागना . म्हजी खोशी सांबाळूक जेन्ना म्हाका , मळब कमी पडटा तेन्ना म्हाका कविता 


सुचता ! 


काळजाच्या दर्यांत तुफान जावन , दुखाची ल्हारां दोळ्यांच्या किनाऱ्यार येवन फुट्टात तेन्ना 
म्हाका , कविता येवजता . ज्या मनशांक हांव , म्हजी समजतां , तांचे यादिंचे दागे , विसरायेचे सुयेक 
घालून , पिंजिल्लं काळीज शिवपाचो हांव यत्न करतां तेन्नाय एक कविता तयार जाता . कविता 
बरोवंक , म्हज्या मनाक हांव त्रास करिना न्हय म्हूण विशय सोदून कविता बरोवंक म्हाका 
आवडना . अर्थान , म्हाका कविता सहज सुचता . आनीक एक गजाल म्हळ्यार , आज मेरेन पेन 
पेपर घेवन , कविता बरोवंक बशिल्ल्याची म्हाका याद जायना . पुराय कविता मनाचे फास्केंत 
भरल्या उपरांतूच , हांव ती कागदाचेर देवयता आनी अशे तरेन आयिल्ले कवितेत , एका शब्दाचो 
बदल हांव करिना आनी एकाद्रो बदल करचो अशें दिसता जाल्यार म्हज्या हिसपान ती कविताच 


आसना . 


तशो हांवें खुबशो कविता बरयल्यात . ह्यो कविता , थोडे पावट वास्तवांतल्यान , काल्पनीक 
दिशेन वळ्ळ्यात जाल्यार काय पावटी कल्पनेंतल्यान , वास्तवीक पांवड्यार देंवल्यात . 

जे वरी , दर्या , उदकान भरिल्लो आसता पूण जेन्ना ताका तान लागता तेन्ना मात तो पावसाची वाट 
पळयता . तशेंच आयज म्हजे जिणेच्या वाळवंटांत हांव , सतत उदकाच्या थेंब्याक आशेलां आनी 
' जलस्थल ' सोदीत इतलें पयस आयला . ह्या वाळवंटांतल्या , निवलकाण्यांची म्हाका राखण करूंक 
जाय . हांगा जावपी अन्यायाचें लाशें , म्हाका पुसून उडोवंक जाय आनी हे सगळं करूंक , हांवें 
सोदुंकूच जाय म्हजे जिणेचें ' जलस्थल ' . 


देव बरे करूं ! 


तुमची , 
ग्वादालूप डायस 
नुवें 


प्रार्थना 


कालच्यो यादी पदराक बांदीत 
फायचो हुस्को फाल्यांर सोडीत 
वाळवंटांतलें ' जलस्थल ' जावन 
आयच्या दिसा जगता हांव 


निवलकाण्यांक फुलयत फुलां 
जिवीत देवा अर्दै जाला 
तरी सगळ्या काळजान म्हणटा 
तुजेंच नांव व्हड जावं 


अरण्यांत तूं दिसना म्हाका 
सुके रेंवेंत सोदतां तुका 
पावस जावन एकदांच देवा 
तुजें म्हाका दर्शन घडय 


रेंवटांत कोरांतून म्हजी पावलां 
वाट तुजी पळयत रावलां 
विस्तारुन हात तुजे 
काव्यांत आकाशफुलां झडय 


1 


आशा 


वाळवंटांत खंय तरी 
जलस्थल आसा हे आशेन 
निवलकाणी जावन हांगा 


आजून उबें रावलां 


अत्याचारांक फुडो करीत 
तळपाय म्हजे भाजल्यात 


कुकूम पदर सांबाळटाना 
रगतूय म्हजें व्हांवलां 


रखरखीत वोत सोशीत 
आत्मविस्वास जागयत मनांत 
जलस्थलाचे दिशेन हांवें 
मारची आसात पावलां 


' भूयफोड ' तुमी चाखल्यात 
' मळबगंगा ' आवडल्या समजून 
जिणेचें ' जलस्थल ' सोदीत 
तुमचे मेरेन आयलां 


2 . 


केन्ना तरी अशें जावचे 


केन्ना तरी अशें जावचे 
सुर्यान उदेवंक विसरचे 
मरुभुमितलें जलस्थल 
वाळवंटभर पसरचे 


केन्ना तरी अशें जावचे 
जिणेन मरणाक भेटचे 
हातात हात घालून तांणी 
मायेमोगान रावचे 


केन्ना तरी अशें जावचे 
भूतकाळांत हांव पावचे 
पाप केल्लें पुण्य करून 
भविश्य सुगूर करचें 


केन्ना तरी अशें जावचे 
मळबान जमनीर देंवचे 
उगड्या दोळ्यांचें सपन 
एकदांच साकार जावचे 


3 


जिणेत म्हजे 


गीत जावन आयलें तूं 
गावंक म्हाका कळ्ळे ना 
प्रीत जावन आयलें तूं 
काळजाक काळीज मेळ्ळे ना 


रात जावन आयलें तूं 
न्हीद म्हाका पडली ना 
वात जावन आयलें तूं 
म्हज्यान पेटोवंक घडली ना 


वसंत जावन आयलें तूं 
हांव मात फुल्लो ना 
ल्हार जावन आयलें तूं 
तुका हांव भुल्लो ना 


सूर जावन आयलें तूं 
कानार म्हज्या सादलो ना 
वादळ जावन आयलें तूं 
तुका हांव बदलो ना 


तुजे यत्न सगळे निर्फळ 
कशें तुका सांगचे हांवें 
जिणेत म्हजे येवचे आसल्यार 
तूंच जावन येवचे तुवें 


4 . 


ते दीस 


नवे पिळगेक मात लेगीत 
मामागेर वचूक वेळ ना 
देखून ताच्या आंगणांत आतां 
धांवचेल्यांचो खेळ ना 


गोडा लाडू , दोशी कापां 
ओगीच कोनशाक पडल्यांत 
ती खावपी भुरगीं आतां 
पिराये पयलींच वाडल्यांत 


पाळांचो उपेग कितें 
वड चिंतूंक पडला 
मामागेर व्हरपी रस्तो 
शिक्षणीक सुवातांक जोडला 


आजोळ जालां मोने आनी 
आंगण जालां रितें 
आधुनीक आयच्या युगांत 
फिके पडला नातें 


आजेचो काणये कुंवर 


अजून रानांत भोंवता 


नातरांच्या मनांत मात 
सायबर कॉफे ध्रुवता 

म्हजी पिराय 


ह्या दिसांनी म्हजी पिराय 
सुमारा भायर वाडल्या 
सुकिल्ल्या चुडटा सारकी 
कातीक मिरी पडल्या 


जिभ म्हजी हुळहळटा 
खावंक सोदता चणे 
कशें सांगू तोंडांत म्हज्या 
दांत जाल्यात उणे 


सगळेच रंग नदरे मुखार 
धवे काळे निळे 
कालूच कळून चुकलां 


फुटल्यात म्हजे दोळे 


रुपेरी सपनां आतां 
पळोवंक म्हज्यान घडना 
हरकत तशी कांयच ना 
पूण न्हिदूच म्हाका पडना 

पिंजिल्लं काळीज 


तुज्या यादींचो धागो 


विसरायेचे सुयेक घालून 


पिंजिल्लं काळीज शिंवलें 
तेन्ना तें चडूच पिंजलें 
आनी म्हाकाय काळीज आशिल्लें 
ही गजाल हांव केन्ना विसरलें 
पूण हालींच दारांतलो गुलमोहर 
फुल्लो परत तुजे यादीन 
पिंजिल्ल्या काळजाक फुटली पाखां 
आनी वाऱ्यार उडली जीण 
मात सोपूत दिल्लो चंद्रीम 
मळबांत खंयच दिसलो ना 
आमच्या मोगाची निशाणी 
सोदून लेगीत मेळ्ळी ना 
गुलमोहराचेंय जालां वस्त्रहरण 
एकान एक फूल तोडले 
पिंजिल्लं काळीज शिंवतां शिवतां 
म्हाका जियेवचेच पडले 

भारत आमचो देश 


भारत आमचो देश जशें 
साळक तळ्यांत फुलता 
एकचाराचें गीत हांगा 
कोगळा सहज गायता 
स्वातंत्र्याचे वारें पळय 
हुस्क्या मेकळे व्हांवता 
पाचवींचार शेतां दोंगर 
तिरंग्याक भरतात कोर 
जवानाच्या रगतान पडल्या 
बावट्याचेर केसरी मोहर 
मदलो भाग धवोफुल्ल 
जशी कितें दर्या झालर 
जय भारत , जय हिंद 
भान सोडून नाचता मोर 

पावसाची एक रात 


पावसाची एक रात 
सगळे कडेन काळोख दाट 
पुनव हाडूंक गेल्लो चंद्र 
कुपांनी सांडलो वाट 
पावसाची एक रात 
सगळे कडेन काळोख दाट 


घोवाची तीच दशा 
उतरां ओंठार मोनी भाशा 


काचाबूल दोळ्यां दिशा 
तुळशी मुखार जळट्या दिव्याक 
ज्योत वळून गेल्या फाट 


न्हंय मेळूक गेली दर्याक 
रान मेकळे वादळ वाऱ्याक 
कुळारा गेल्ली बायल 
उल्यार उले दिता तारयाक 
बोवाळान सुटल्या मानेर 
केंसां आंबाड्याची गांठ 
पावसाची .... 


पावसाची .... 


पावसाची सोंपली रात 
चंद्राकूय गावली वाट 
काचाबूल दिशा थीर 
दिव्याचोय सजलो थाट 
कुळारा गेल्ले बायलेचो 
तारयाच्या हातात हात 
पावसाची एक रात 
घोवागेर काळोख दाट 

मागणे 


वेळेर बसून 


खडपां 
आयिल्ल्या दिसाक रडटात 
दर्याची ल्हारा येवन 


दोळे तांचे पुसतात 


म्हजेंय काळीज जड जालां 
दुख्खाच्या वज्या भारान 
उदार जीण जगतां हांव 
चार दिसांच्या संवसारांत 


देवा म्हाका एकदांच 
वेळे वयलें खडप करशी 
ल्हारांचो पदर घेवन 
दोळे म्हजे पुसशी ? 

म्हाका जगूंक शिकय 


जिवितभर जिखलां हांव 
आतां एकदांच हारय 
जैताचो बावटो हाडून 
पायां कडेन पुरय 


पुनवेचो चंद्र मात्सो 
पेटयेंत तुजे लिपय 
उमाशेच्या काळखांत 
जीण जगूंक शिकय 


नीट निवळ वाट म्हजी 
निवल कांट्यांनी भर 
विलुदाचे पाय म्हजे 
फोर्सान वाटेर व्हर 


दर्याची सगळी ल्हारां 
गुंथून तडीक ओड 
उदका विणे नशीब म्हजें 
एकदांच मदीं सोड 


केळी सारकें मातलां हांव 
खिणापुरतें बागय 
मनीस देखून मनीसपणान 
जगूंक म्हाका शिकय 

थोडें तुजें ... थोडे म्हजें 


म्हजे कडेन मळब आसा 
चंद्रीम जावन येवशी 
जीण म्हजी उमाशेची 
थोडेंच चान्ने दिवशी 


काळजाच्या दर्यांत म्हज्या 
पावस जावन झडशी 
इतल्या वर्साची तान 
एकाच थेंब्यान भागयशी 


म्हज्या दोळ्यांत न्हीद आसा 
रातीक मात्शी धाडशी 
सपनांतल्या राजवाड्याचो 
कुंवर तूं जावशी 


वाट म्हजी लांब आसा 
तूं वांगडा चलशी 
म्हाका पयस वचूंक जाय 
म्हज्या हाताक धरशी 

पयस वतकीच 


आतां म्हाका वचुंकूच जाय 
जिविता कडेन हांव हारला 
म्हाका व्हरूंक मरण येवन 
दारा भायर रावलां 


दोळ्यांतल्यान दुकां व्हावयत 
पावलां जड करूं नाका 
म्हजे यादीन रडचे परस 
सुखी रावन विसरून म्हाका 


चल तुज्या काळजाचे 
तूं मात्शें दार उगड 
शिमे भायर तूं येवं नाका 
हांगाच म्हज्या हाताचे सोड 


म्हजे फाटल्यान जियेवपाची 
आस्त अशी सोडूं नाका 
म्हजी गरज पडलीच जाल्यार 
म्हज्या कवितानी सोद म्हाका 

याद तुजी येतकीच 


तुजे यादीन रात म्हजी 
सदांच जागी रावता 
दोळ्यांतलें सपन म्हजे 
फुलचे पयलींच बावता 


तुजे यादीन सुर्या म्हजो 
पिसो कसो भोंवता 
तुका सोदूंक म्हजो संवसार 
आपलेच भोंवती ध्रुवता 


तुजे यादीन चंद्रीम म्हजो 
उमास केंसांक माळटा 
तुका धरूंक दर्या म्हजो 
ल्हारां वांगडा खेळटा 


तुजे यादीन मळब म्हनें 
फुगार जावन रडटा 
हाशें म्हजे उदेंतेचे 
अस्तंते कडेन पडटा 

खूब कितें करचें आसा 


दारांतल्या म्हशिंगाचो 
हिशोब अजून करचो आसा 
सुर्याच्या वता पासून 
पानान पान राख , आसा 
देखून मरणा म्हजे वयली 
सावळी मात्शी कुशीन काड 
जिविताचे वाटयेंत देवा 
आयुश्य इल्लें सुबेज वाड 


दर्याची ल्हारां ओडीत 
तडीर म्हाका हाडची आसा 
अळणी हे जिणेक म्हजे 
मिठाकण घालची आसा 
देखून मरणा म्हजे वयली 
सावळी मात्शी कुशीन काड 
जिविताचे वाटयेंत देवा 
आयुश्य म्हाका सुबेज वाड 


दोंगराचें हड्डे फोडून 
काळीज भितर घालचें आसा 
आबोल्यांच्या मोन्या गळ्यांत 
सूर हांवें भरचो आसा 
देखून मरणा म्हजे वयली 
सावळी मात्शी कुशीन काड 
जिविताचे वाटयेंत देवा 
आयुश्य इल्लें सुबेज वाड 

त्याग 


जुलमाच्या तोंडांतल्यान 
भारत देश सोडयला 


अहिंसेच्या बळग्या नेटार 
इतिहास नवो घडयला 


रगत दिवन , सुटकेचे 
दायज मेळोवन घेतलां 
आवय - बापायक सांडून 
योगदान आपले ओतला 


कपलां उगडी सांडून 
भारत मातेक सजयल्या 
फांशी चडच्या वेळारूय 
कीर्त तुजी गाजयल्या 


एकवटान रावन आतां 
गावचे आमी नवें गीत 
भेदभाव कुशीक सांडून 
एकामेकाचेर करची प्रीत 

तें नखेत्र हांव ... 


काय वर्सा फाटी भांगराळे पुनवे मळब 
अचळय जमनीर देवले 
सात रंगी इंद्रधोणू 
माथ्याक माळून परतले 
पूण ताचे नदरेक चुकून 
एक नखेत्र फाटी रावले 
वासपूस कोणेच केली ना 
मळबूय ताका विसरले 
रिती जीण घेवन हातांत 
नखेत्र हेडले संवसारांत 
कश्टांची पेन्सील झरयत 
नशीब आपलें बरयलें 
तेन्ना मात मळबान ताका 
आपले म्हणून मिरयलें 
तें नखेत्र हांव ... ! 

सोद 


उजवाडाच्या हाताक धरून 
काळखाक भेट्रंक गेलें 
पूण काळोख भेटलो ना 
उजवाड काळखांत बुडलो 
काय उजवाडांत काळोख सांडलो 
जापूय अजून मेळ्ळी ना 


काळोख सोदचे खातीर 
पणटी पेटयल्यो वाती जळयल्यो 
तरी ताची सांवळीच ना 
मशाल हातांत धरून 
चारूय दिका माडयल्यो 
तरी काळोख मेळूक ना 


काळखाक सोदपाचें पिशें 
ओगीच म्हाका लागले कशें 
प्रस्न म्हजोच पूण जाप ना 
जायत घडय आज मेरेन 
उजवाडाक तोंड दिवपा पुरतो 
काळोख हांगा समर्थ ना 

वर्साचे कुळार 


लग्न करून दिल्ली धूव 
आयल्या आपल्या कुळारा 
फाटी फुडे , दाव्यान उजव्यान 
पोरां सगळी मेळून बारा 
व्हडली चली जानेवारी 
दुसरो पूत फेब्रेर 
मार्चाक हांडीर धरता म्हणसर 
एप्रील पावलो वेळेर 
मे खेळटा झरी उदकांत 
जुनाचें नाक व्हांवता 
सत्री सांबाळीत पचक पचक 
जुलय पावसांत धांवता 
आगस्ताक जाय घोंसाळी 
सेतेंब्र सामको खोंकता 
कानाक घालून कानटोपी 
अक्तुबर चुली कडेन बसता 
तूप लोणी मस्त खावन 
नोवेंब्र फुगला बरो 
भांवडां वांगडा खेळटा म्हणसर 
डिसेंबराक जालां पुरो 

येवकार 


दूदसागरा मस्ती तुजी 
आज मात्शी सोड 
दर्या तुजी इश्टागत 
ल्हारां कडेन जोड 


नव्या वर्साची सुरवात 
सगळे नवें करुया 
आदल्या इश्टांक सांबाळीत 
नवे इश्ट धरुया 


मांडवीचे न्हये तुजें 
मोडप मात्शें थांबय 
जुवारीच्या पुला अशी 
दिवनाका जांबय 


नवें गीत नव्या सुरान 
आज आमी गावया 
नवें वर्स आमच्या नांवार 
मायेमोगान रावया 


20 


बदल 


आबोल्यांचे गळे आतां 
मोने उरूंक नात 
तांकांय वाचा फुटल्या 
तांचेर जुल्म करपी 
दोरीच आतां तुटल्या 


यादींची नखेत्रां पुंजायत 
चान्ने आतां थकलां 
आपल्याकूय काळीज आसा 
कळून ताका चुकलां 

जें जाय आसलें 


मोगाच्या बाजारांत 
काळजाची कट्टी घेवून 
हांव भिकेक भोंवलें 
जें जाय आसलें 
तें केन्नाच मेळ्ळे ना 
जेन्ना मेळ्ळे मात 
म्हजे म्हणूंक शकले ना 


पुनव मागल्यार 
उमास आयली 
जिवीत काळखांत 
बुडोवन गेली 
जें जाय आसलें 
तें केनाच मेळ्ळे ना 
जेन्ना मेळ्ळे मात 
म्हजे म्हणूक शकले ना 


उदक मागल्यार 
वाळवंट दिलें 
दोळ्यांतली दुकां 
मोन्यांनीच पिलें 
जें जाय आसलें 
तें केन्नाच मेळ्ळे ना 
जेन्ना मेळ्ळे मात 
म्हजे म्हणूक शकले ना 


फुलां मागल्यार 
कांटे तोपले 
राती आशेन 
दीस विकले 
जें जाय आसलें 
तें केन्नाच मेळ्ळं ना 
जेन्ना मेळ्ळे मात 
म्हजे म्हणूंक शकले ना 

नवो इतिहास 


जगल्यो जितल्यो रित्यो राती 
जळत गेल्यो प्राण - वाती 
बंदखणीच्या सरयां भितर 
सुर्या पळोवंक विसरले 


आंगांत रगत सळसळ्ळे 
मन सरोवर खवदळ्ळे 
स्वातंत्र्याची साळकां कुटूंक 
खोल रेब्यांत निसरलें 


बोमलेचे नातें तोडून 
हुमऱ्या भितर संवसार सोडून 
चुलीर आदन सोडून रितें 
भायर तुमी सरले 


पांयांक आसल्यो सांखळ्यो 
तरी वाटो केल्यो मेकळ्यो 
एकचाराचो मंत्र शिकोवंक 
जळींमळी पसरले 


अहिंसेचे घेवन शस्त्र 
आशिर्वादाचें घालून वस्त्र 
बावटो हुबयत भारताचो 
नवो इतिहास घडोवन गेले 

त्या दिसा 


त्या दिसा अचकीत 
मळबांत स्वतंत्र सुर्या 
स्वास दामून दवरिल्लो 
मेकळो जालो दर्या 


बंदखणीच्या दरवट्यांच्यो 
गळून पडल्यो सांखळ्यो 
गुलाबाच्या कळ्यांतल्यो 
हांसून फुल्ल्यो पाकळ्यो 


उमाशेचे काळखे रातीक 
नकेत्रांचो फुटलो भार 
सांठून उरिल्ल्या उदकाक 
नेटान फुटली धार 


स्वातंत्र्याच्यो घोशणा दीत 
सवणी मळबांत उडलीं 
जल संवसाराक संदेश दिवंक 
नुस्ती उदकांत बुडली 


राखण तुजी करूंक 
काळजांत आसा हावेस 
व्हडविकायेचे प्रतीक तूं 
भारत आमचो देश 

गोंय म्हजें 


गोंयची व्हडवीक गावूक 
उतरां म्हाका मेळनात 
माणकुलेंच आसले तरी 
तुस्त पदरांत सांवरना 


रुपेरी दर्या वेळो 
गळ्यांत जशे अलंकार 
कसलेच हांगा बंदन ना 
सगळ्यांकूच उगडें दार 


कश्टी गोंयचो लोक जरी 
सुसेगाद काय बरो 
फेणये थेंबो गळ्या सकयल 
थंडी जाल्यार एकदम बरो 


हालत धोलत माडार चडून 


सूर काडटात रेंदेर 


नुस्तें भाजी दारांत तुज्या 
फांतोडेर येता पदेर 


ना पळोवपा सारकें अशें 
गोंयांत आमच्या कांयच ना 
सगळो संवसार भोंवले तरी 
गोंयां असलें खंयच ना 

धतरचो सर्ग 


आज आमी लावया झाडां 
शितळ वाऱ्यार धोलतलीं 
फुडाराची सपनां आमची 
फुलां जावन फुलतलीं 


आज आमी लावया झाडां 
फाल्यां फळां पिकतलीं 
उपकाराची गायत गितां 
आमचीच भुरगीं चाकतली 


आज आमी लावया झाडां 
सवणीं घोंटेर बांदतली 
अमृताचो मंत्र आपल्या 
गोड गळ्यान गायतली 


आज आमी लावया झाडां 
नकेत्रां जमनीर देंवतली 
काजुल्यांचे रुप घेवन 
रातची झाडार बसतली 


आज आमी लावया झाडां 
भुंयेक घट्ट धरतली 
धतरेचो सर्ग आमी 
संवसारांतूंच करतली 


26 


झाड उलयता 


तुमच्या स्वार्था खातीर 
तुमी म्हाका कापलें 
तुमच्याच पापी हातांनी 
तुमचेच नशीब धांपलें 
दनपारच्या वोता कडार 
सावळी घालूंक मुखामळार 
सांगातन म्हाका सांगात 
कोण जायत तुमचो आदार 
धुंवरान फुगार जातलो गळो 
काँक्रिटाच्या जंगलांत जेन्ना 
नश्ट जातलो जिणे मळो 
तानेन 
तेन्ना तुमकां दिवंक आदार 
कोण जायत सरत मुखार 
सांगात म्हाका , सांगात 


सुकून वतलो गळो 

आगो म्हज्या भुरगेपणा 


आगो म्हज्या भुरगेपणा 


तुजी याद येता 


म्हजे यादीक जागयता 
हाताक धरून , दोंगरार व्हरून 
काण्णां - चुन्नां खावयता 
पिटकोळेच्या फुलां पाकळ्यांत 
केन्नाय नशीब बावयता 
कपड्यार घालीत जांबळां खता 
मस्तेपण तूं मिरयता 
पेरीवयल्या कावळ्याक पळयत 
शिता उंडी भरयता 
वडाच्या पाळांक धरून 
फाटीं - फुडें धोलयता 
मीठ फळ्यानी खेळयत म्हजी 
धोंपरां - कोंपर झरयता 
शेता कुणग्यांत निसरत 
लाळये कोंगे पुंजायता 
आवयचो दोळो चुकयत 
पावसांत म्हाका भिजयता 
तोरांत घालून मीठ मिरसांग 
जिबेक म्हजे चाळयता 
तोंडार एकूच हांसो फुलोवन 
सगळ्या घरच्यांक बाळयता 
बापायच्या बोटाक धरीत 
कुळागरांत भोंवडायता 

इश्टिणीच्या हाताक धरून 
गोल - गोल घुवडायता 
अचकीत जोराक आपोवन 
कोडू वखद पिवयता 
न्हिदेचे सवंग करीत 
आजेक म्हजे भिवयता 
विणयाक बांदून तांबडेच लांस 
दशीण कशी फुलयता 
बावल्यांचो खेळ खेळयत 
सहज माती कालयता 
शाळेचे सुटयेत म्हाका 
व्हरून मामागेर पावयता 
तोंडार उदक मारता सांगून 
तळ्यांत म्हाका सावयता 
कुचकूचीत जगमा तोडूंक 
झाडार म्हाका चडयता 
ओवळी पोंदा माळो गुंथून 
खोशी म्हजी वाडयता 
वांकड्यो तिकड्यो चिंचो दिवन 
बोंचो म्हजो मुड्डिता 
राजकुंवराच्यो काणयो सांगून 
ओगीच म्हाका भुलयता 
संदी मात्शी फावली जाल्यार 
खंयच्या खंयच उलयता 
आगो म्हज्या भुरगेपणा 
तुजी याद येता 
म्हजे यादीक जागयता 
सांगपा सारकें खूब आसा 
सध्याक भुरगीं आपयता 

अजुनूय 


काळजाचे बागेत हांवें 
रोप लायलें गुलाबाचें 
गुलाब फुल्ले कांटेय वाडले 
जिणेत सूख गुलाबांचे 
फकत खीणभर भोगले 
कांट्यांची दूख मात 


अजुनूय सोंसतां ...। 

फरक 


मनभुलोवण्या फांत्यापारार 
हांव भायर सरलें 
म्हजे म्हाकाच सोदीत 


कुळारा हांव पावले 


सगळ्यो म्हज्यो इश्टिणी 
आमच्या आंगणांत खेळटाल्यो 
फातरांचें शीत रांदून 
म्हज्या पानार वाडटाल्यो 


तितलेच उमेदीन हांव 
वाडिल्लं बेठेच जेवताले 
पोट भरलें सांगून 
धेकर दीत उठ्ठालें 


आतांय जिवीत म्हजें 
फातर गुंड्यानी भरलां 
भुरगेपणातलें सूख मात 
वाडिल्ल्या पानार सांडला 


जिणेच्या आंगणांत आतां 
पयलीं सारकेंच खेळटा 
नशिबाचे चुलीत मात 
जिवें आसतनाच जळटां 

तूं आयलो ना 


रोखडोच परत येतलो 
अशें तुवे म्हळे 
पूण तूं आयलो ना 
हांव खूब रडले 
तेन्ना म्हजी दुकां 
त्या गुलमोहरान पुसली 
वसंत ऋतूचे दीस नासले 
तरी ताका फुलां फुल्ली 


नखेत्रांचेर दिल्लो सोपूत 
फांतोडेर तूं विसरलो 
हाचे व्हडलेशें दूख ना 
नखेत्राचे चिंतून मात 
जिणेक म्हजें सूख ना 

गोंयां तुजी 


गोंयां तुजी पाचवी साडी 
सांग गो पिंजली कोणे 
साडये वांगडा कुकूम विकून 
मंत्री खातात चणे 


शेतां भाटां , रानां वनां 
खंय गो तुजी सांडली 
भायले येवन हड्डे चिरून 
घरां बांदलीं व्हडली 


कोगळांच्या गळ्यांत आतां 
अमृत कित्याक व्हावना 
तिच्या मोगान चंवरपी 
एकूय झाड उरूं ना 


मेथयेन रंगयिल्ल्या हातांक तुज्या 
नदर लागली कशी 
राखण म्हजी करतल्यांनीच 
वाट लायली अशी 


गोंयां तुजीं पायजणां 
सामकीच मुगो तुटल्यांत 
काळजाचेय कुडके करून 
जाय तशे वाटल्यात 


केंसांक धरून पावलो मेरेन 
सगळेच तुका पिसुडलां 
हय आतां मरचे पयलीं 
पावणेर काडपाचेच उरलां 


33 


वाट 


वळणा वळणाची वाट ही 
वाटेर तरेकवार रुपां 
कोण हांसता म्होवाळ हाशें 
कोण गळयता दुकां 


वळणा वळणाची वाट ही 
वेगवेगळी मनां 
कोण मेजता फळां 
कोण पुंजायता पानां 


वळणा वळणची वाट ही 
वाटेर कितलींच पावलां 
थोडी घडयतात इतिहास 
थोडी घडयतात नवलां 


वळणा वळणाची वाट ही 
वाटेर कितल्यांचोच सांगाता 
पांयाक धरून ओडटात थोडे 
थोडे दितात हात 


वळणा वळणाची वाट ही 
कितलीच नाती जुळटात 
सुखापावसांत सगळेच तुजे 
दुख्खांत फाट वळटात 

उरला जाल्यार 


रंगरंगयाळी फुलां करून 
रंग बाकी उरला जाल्यार 
देवा तुजे चिमटेंत धरून 
म्हजे बेरंगी जिणेत भर 


रातराणयेक वासान पिशी 
करून जाला जाल्यार खोशी 
उरिल्लो वास पोशांत जमय 
म्हजे जिणेच्या वालीर रकय 


पुनवेची विणून साडी 
सुबेज जाल्ली नकेत्रां झालर 
नशीबाच्या वस्त्राक म्हज्या 
तूंच दसय हातांनी तुज्या 


संवसाराचे बरोवन संगीत 
तयार केला जाल्यार गीत 
एक सूर असोच उडय 
म्हजे जिणेचो ताल घडय 

तुज्या मोगान 


केंस तुवें मानेर सोडले 
सुर्या धारेक वचचे पयलींच 
रात जाली काळजांत म्हज्या 
मोडत मोडत आयली पुनव 
हांव गो पिसो मोगान तुज्या 


तुजीं कांकणां खणखणली 
मीर्ग आंगणांत येवचे पयलींच 
पावस झडलो जिणेत म्हज्या 
फुल्ली फुलां गात्रा - गात्रांनी 
हांव गो पिसो मोगान तुज्या 

तेन्ना 


सगळी फुलां फुलतात 


तुज्या गालाचे खळयेत 


तेन्ना म्हजें पोरसूं 
विधवा जावन बसता 


सगळी नकेत्रां देवतात 


तुज्या केसांचे विणयेत 


तेन्ना चंद्राचे आंगण 
रितें रितें उरता 


तुजी नशा म्हाका 
खंयच्याय वेळार चडटा 
पिवून पडलां समजून 
लोक म्हाका हांसता 


तुज्या यादींची फांतोड 
म्हज्या काळजांत उदेता 
खंयच्या मोडणार रात जायत 
येवजून भिरांत दिसता 

एक दृश्य 


आमच्या घराक एकूच पाखें 
फुडल्यान ताका मुखेल दार 
भितर सरली म्हणटकीच 
दोगांयचो वेगळो संवसार 


नांवांपुरती नातीं हांकां 
गरजे पुरतो वेव्हार 
घरा भायल्यान दुरीग तशें 
घरांत मदीं वणटी चार 


हांगा मनांचो मेळ ना 
मोनेपणान जिवीत सार 
काळजांत दर्या कळवळटा 
तरी ओंठार रितेंच ल्हार 


विणिल्ली सपनां तुट्टात हांगा 
जावचे पयलींच साकार 
घोव - बायलेचे ओगीच सवंग 
लोकांक फटोवपाचो हो प्रकार 

मामाचो गांव 


सर्ग हांवें पळोवंक ना 
तरी म्हणटां हांव 
सर्गाक सर करपासारको 
म्हज्या मामाचो गांव 


माड - माडयो गायतात 
हांगा एकचाराची गिता 
भांगर पिकोवंक फांत्यापारार 
शेतकार आमुडटात जोतां 


दोगुल्ल्यांच्यो तेंगश्यो हांगा 
मळब पदरान धांपता 
सैमाचे पुस्तक कोणूय 
सहज वाचूंक शिकता 


मेले बगर सर्ग खंयचो 
देखून म्हणटा हांव 
संवसारांतूच संर्ग म्हणल्यार 
म्हज्या मामाचो गांव 

सात फेरे 


म्हजे जिवीत ताका दिले 
तेन्नाच तर हांव सोंपलें 
आमी आतां एकूच जीव 
सांगून ताणे मिरयलें 


गळ्यांत धागो बांदलो 
तो तर गळफांसूच आसलो 
' अतूट आमचे नातें ' म्हणीत 
म्हजेर शेक गाजयलो 


ताच्या घरांत पावल घालें 
तें तर नरकूच आसलें 
' म्हज्या घराची राणी तूं ' 
दासी परसूय वागयलें 

कसो विसरलो 


तिनसांज जायत आयली तशी 
धांपली सगळी दारां 
आवयन दुदाक धरिल्ली 
न्हिदली सगळी पोरां 
रोखडोच येतलो सांगून 
सोडून म्हाका गेल्लो 
मोग म्हजेर करता जाल्यार 
पयस कसो उरलो ? 


आपालिपा खेळुया 
असो तुवेंच हट्ट धरलो 
दोळ्यांक म्हज्या पट्टी बांदून 
लिपता म्हूण तूं गेल्लो 
चोर जावन उबें हांव 
खंय म्हूण तूं लिपलो 
खरेच खेळचें आसल्यार तुका 
असो कसो सांडलो ? 


तुजे वयली प्रीत मोगा 
गात्रागात्रांनी अडल्या 
' आयचे ' , ' काल ' जाता तितली 
उमळशिकूय वाडल्या 
मस्ती वाऱ्यांत स्पर्श तुजो 
खंय म्हूण तूं पावलो 
म्हज्या म्हऱ्यांत येवची वाट 
इतले बेगीन विसरलो ? 

गोंयचे रस्ते 


गोंयचे रस्ते खुबूच मस्ते 
झुजांत हारिल्ले कुंवर 
खंयच्याय वेळार आंगार तांच्या 
फोंडकुलांचो शिंवर 


रस्त्यार मदीं सांगू केदी 
झेतान रावतात गोरवां 
तांचेर चलपी वाहनां दिसतात 
जड जिवाची तारवां 


केन्नाय चुकून सगळे झोकून 
फाटीर दांबर सोडटात 
दुसऱ्या दिसा पायपां वायरी 
घालूक रोखडोच फोडटात 


अपघात घडून , रस्त्यार पडून 
धांपतात कितलेच दोळे 
लोकसंख्या देंवोवपाचो 
सोंपो उपाय पळय 

सोळा वर्सी 


सोळा वर्साचे पिरायेर 
खूब कितें घडले 
इतलीं वर्सी जपिल्लं काळीज 
एक दीस अशेंच सांडले 


हाका सांग , ताका विचार 
सगळे कडेन सोदलें 
मेजाच्या खणांत , तांदळांच्या दोणांत 
खंयच ना मेळ्ळे 


आवयची तापोवणी , बापायचो मार 
काळीज सांडलेच कशें 
सोळा वर्त्यांचे जालां न्हय तें 
लागला आसतले मोगाचे पिशें 


दीस सारले , जागयल्यो राती 
तान भुकूय हांव विसरले 
शांत सभावी काळीज म्हजें 
खंय म्हूण देवा निसरले 


काळीज सांडिल्ल्याच्या दुख्खान 
कवितांनी मन लायलें 
एक दीस म्हजे काळीज 
आनीक एक काळीज घेवन आयलें 


हय ! हांव मोगान पडले 

संवाद 


अस्तुरे 
लक्ष्मण रेखा पार करूंक 
तुका इतली मस्ती चडली 
की तूं आपूण जावन वचून 
रावणाचे वेंगेंत पडली ? 
ना तशें न्हय 
कारण तुका खबर ना 
लंकेंत वचपा फाटले 
सीता जावन कळचें ना 


दूख म्हज्या मनांतलें 
तर सांग 


पर्णकुटी सोडून वचूंक 
ते लंकेंत आसा कितें 
मायानगरीच्या मोहा खातीर 
घर तुवें केलें रितें 
चुकता तूं 
लंकेंत अशें कितें आसा 
हाची म्हाका जाणीव ना 
पूण म्हजे पर्णकुटीत 
आदलो म्हजो राम ना 

म्हजें आयकशी 
हे पळय तुका सोडोवंक 
हांव आतांच हनुमानाक धाडटां 
तूं गेल्ल्या पावलांनी परत यो 
रामाकूय परत हाडटा 
हे शक्य ना 
अग्निपरिक्षा दिवपा इतले 
आंगांत म्हज्या बळगें ना 
सामान्य अस्तुरीच रावंदी 
सिता जावपाची इत्सा ना 
पिशेपणां करूंनाका 
तुवे परत येवंकूच जाय 
तुका सोबना कुकर्म असलें 
जर तूं आयली ना 
जाल्यार सांग रामायण कसले 
पूण एक अट 
अग्निपरिक्षा हांव दितां 
तूं एक उपकार करशी 
हांव सरणार चडटां 
म्हज्या रामाकूय तूं चडयशी 

म्हज्याच सोदांत 


फाटली कितलींच वर्सी 
हांव म्हजे वांगडा जियेलां 
हारशांतले रुप मात 
अजुनूय हांव वळखना 
तरेकवार रुपड्यां मदी 
हांव मात म्हाका झळकना 
कोणाची धूव , कोणाची भयण 
घरकान्नीच्या सवंगांत हांव 
बेस बरें रंगलां 
घोंटेरांत पिलां सांबाळटना 


सपनूय म्हजें भंगलां 


जिणेचे नाटक सोंपत आयलां 
पड्ड्या फाटले रुप मात 
अजुनूय हांव वळखना 
तरेकवार रुपड्यां मदीं 
हांव मात म्हाका झळकना 
रुपड्यार रुपडी घट्ट दसल्यांत 
खरे रुप फाटल्यान लिपलां 
रुपडी निखळावपाच्या यत्नांत 
हांव एकदम थकलां 
हांवें म्हाका वळखुपाचें 
आतां सोडून दिलां 
कितलेय केले तरी म्हाका 
अजुनूय हांव वळखना 
रुपड्यां वांगडा सरुपताय इबाडटा 
हांव मात म्हाका झळकना 

शूभविचार 


गुलाब जावन परमळपाचें 
जिणेत कला नासली तरी 
कांटो जावन पावलांक तोपत 
घायाळ कोणाक करूं नाका 


दर्या जावन सुर्याक आसरो 
दिवंक तुज्यान घडना तरी 
पावस जावन वाळवंटाची 
तान भागोवंक विसरूं नाका 


दुकां पुसूंक दोळ्यां मेरेन 
हात तुजे पावना तरी 
दोळे ओले जावपा फाटले 
कारण केन्नाच जावंनाका 


वाटसुऱ्याचे मुक्काम जावंक 
तुज्यांत बळगें नासले तरी 
चार पावलां वांगडा चलून 
सांगात अार सोडूं नाका 


फायच्या दिसा मरण तुजेर 
येतलें हाची जाणीव तरी 
दुसऱ्या खातीर आयचो दीस 
जक मात तूं विसरूं नाका 

तुजे विणे 


ज्या फुलांक तुजो सुवास ना 
म्हजे बागेत ती फुलां 
म्हज्या उतरा भायर 
फुलतली कशी ? 


ज्या वाऱ्यांत तुजो स्पर्श ना 
तो वारो गांवांत भोंवतना 
कारणा विरयत ताचे फाटल्यान 
सवणी कित्याक जातली पिशीं ? 


ज्या हारशांत तुजी मूर्त ना 
तो हारसो कोणाक जाय ? 
ज्या पुस्तकांत तुजी कीर्त ना 
व्हरून ताका उजो लाय 


ज्या सुर्याक तुजी प्रीत ना 
तो उदेंतेक कित्याक उदेवचो ? 
ज्या दर्यांत तुजें गीत ना 
ताका दर्या कसो म्हणचो ? 


जे वाटेर तुजो सांगात ना 
ते वाटेर कित्याक चलचें हांवें ? 
तुजे विणे मेळिल्लें जैत 
तातूंत कितें सोदचे नवें ? 


तुजे विणे हजार वर्सी 
आयुश्य लेगीत मरण म्हाका 
तुज्या वांगडा सारिल्लो खीण 
हजार वर्त्यांचे व्हडपण ताका 

जाप जाय 


अस्तुऱ्यांची राखण करूंक 
भाशण दिवपी दादले 
गजरो घेवन कोठेवालीच्या 


हुमऱ्यार उबे पयले 

समजून काळखांत 


वेशा 
विकती घेतिल्ली कूड 
सुर्याच्या किर्णा पोंदाक 
तुजीच भयण न्ही मूं ? 

हिशोब 


मागचे पयलींच म्हाका मेळ्ळे 
ती जीण आसली 
जिणेन मात सगळे मागीर 
आपल्याक जाय तशें दिले 
हांवें फोर्सान मेळयलें 
ती जबरदस्ती आसली 
काकुळटेक हातार पडले 
ती भीक आसली 
एकलेपणांत फावलो 
तो सांगात आसलो 
कश्टांतल्यान मेळ्ळे 
तें जैत आसलें 
निरुपायान मेळ्ळे 
तें नातें आसलें 
अदृश्य रुपान मेळ्ळो 
तो विस्वास आसलो 
अचकीत घडले 
तें अजाप आसलें 


चुकून केलें 


तें पाप आसलें 
आपलेपणान मेळ्ळी 
ती माया आसली 
हांसत भोगले 
तें सूख 

आसलें 
दोळ्यांतल्यान व्हांवलें 
तें दूख्ख आसलें 
जें काल घडले 
तो इतिहास थारलो 
हांव आज जगतां 
तें वरदान समजतां 
जें फाल्यां येतलें 
तो हुस्को मानतां 
न कळटां येवपी मरणाचो 

अ ) कणी 


म्हल्या सवप्यांक पाखा फुटल्यांत 
केत्रा तरी तें उडटले 
ताच्या फाटल्यान म्हनें घरटें 
रितें रितें पडटले 


सवण्या म्हच्या उडचेंच तुवें 
म्हनी केत्राय करची याद 
मळबामेरेन पावले तरी 
म्हाका केत्राय घालचो साद 


नव्या झाडार नवो हावेस 
तुर्जीय पिलां आसती 
पाखांत वारो भरले उपरांत 
तुजेच सारकी उडटली 


म्ही उतरां 

तुज्या 

तोंडांत 
तुकाय पिलांची येतली याद 
मळबा मेरेन पावले तरी 
म्हाकाय केत्रा घालचो साद 

येवकार 


मध्यानेर पावलां वाजयत 
फोगोट्यांचो आवाज गाजयत 
दवांत काळे केंस भिजयत 
हांसत हांसत आयलां 
भविश्याची सपनां पळयत 
सैमाचे सूर आळयत 
ओंठार मधूर गीत घोळयत 
आमचे मदीं पावलां 


जिणेचे तपलें हातांत 
घेवन उबें रावलां झेतान 
नशिबाचे गोडशें नेटान 
शिजोवंक ताणें येवजिलां 


मोगाची दाळ घालून 
विस्वासाचो रस पिळून 
शांतीचे गोड चाळू 
गोडशें तयार केला 


निसुवार्थी वाटयो हाडात 
इश्टागतीच्या पाटार मांडात 


दुस्मानाकूय लागी ओडात 


नवें वर्स सुरू जालां 

देवा , आसा तूं ? 


देवा तुज्या संवसारांत 
खूब वायट घडटा 
तुका सगळी खबर तरी 
कानार केंस काडटा 


वेंतभर पोट भरूंक 
मनीस वतांत कडटा 
तूं मात सुगूर सावळेत 
कीर्त आपली जोडटा 


तुवें वाजयिल्ल्या तालार 
भेरो बाबडो नाचता 
तुजे विशी जाणून घेवंक 
कुड्डो काळखांत वाचता 


आपलें दुख्ख तुका सांगूंक 
मोनो आरड मारता 
देवा , खरेंच आसा तूं ? 
म्हाका दुबाव लागता 

म्हज्या गोंयांत 


म्हज्या गोंयांत देवूळ - इगर्ज 
एकाच वाड्यांत रावता 
उदक आनी सोरो हांगा 
उदारपणान व्हांवता 


मळब आनी जमीन 
दोंगरार वचून मेळटा 
रात आनी दीस हांगा 
लिपचेल्यांनी खेळआ 


म्हज्या गोंयांत ओल्या वांगडा 
सुकें देखून जळटा 
बोटभर मागल्यार कितेंय 
हातभर तुका मेळटा 


फटींगपणाच्या दांत्यार हांगा 
सत्य बावडे दळटा 
गरीबांचे चुलीर हांगा 
रितें आदन खेळटा 


54 


आमी स्वतंत्र 


दोंगरा आड तकली लिपयत 
सुर्या वयर सरूं नाका 
आमी आतां स्वतंत्र हांगा 
कोणाक तूं भिवं नाका 


कोगळा तुज्या गळ्यांत 
उदास सूर भरूं नाका 
मेकळेपणान गायत राव 
कसलेच बंदन ना तुका 


जिणेंत तुज्या कितली ल्हारां 
किनाऱ्या हिशोब नाका 
सगळी अरबी समुद्र तुजो 
आंकड्यांचो खेळ नाका 


भारत माते कपल तुजें 
उगडें केन्नाच सांडूं नाका 
शूर विरांच्या रगताचो 
कुकूम सदांच लायन तुका 

तुवें सांगले 


जाणून घेवंक 


तुज्या सत्यापरसूय 
म्हज्या असत्यांत 
चड सत्य आसलें 
तें 
तुका वेळूच नासलो 
हे खातीर म्हजे सत्य 
सदांच लिपून उरले 
जे 

दुस्मान नासतात 
ते सगळेच इश्ट आसनात 
हे समजूंक मात 
खूब कळाव लागलो 
हेच खातीर परकी तरी 
तुका म्हजो म्हणपाचो 
हांवें गुन्यांव केलो 
लागी येवंक शकना 
इतले पयस रावं नाका 


म्होवाळ उतरांनी तुवें 
म्हज्या कानांत सांगले 
तुजेर विस्वास दवरून 
पयस वचूंक शकना 
इतलें तुका लागी आयलें 
दिसांत येवची याद 
रातची पडची सपनां 
अशे म्हज्या मनाक 
इतलें कशें दिसलें 
की स्वतार घालून विसर 
दीस हांवें मेजलें 
आनी रात आयली तेन्ना 
न्हिदुंकूच हांव विसरले 

तिचो त्याग 


म्हज्या पासत पुताक आपल्या 
गोरवां गोट्यांत न्हिदयलो 
रातच्या पारार , न्हिदे भारार 
इजिप्ताक व्हरून लिपयलो 
सिमावांची खर उतरां 
काळीज चिरून गेली 
म्हजे पासत दुकां आपली 
तिणे दोळ्यांतूंच सुकयली 
देव तेंपलांत पुतान तिच्या 
दोळो तिचो चुकयलो 
तीन दिसांचो रस्तो तिणे 
म्हजे खातीर माडयलो 
घेवन खुरीस पूत तिचो 
कालवार दोंगर चडलो 
म्हजें चिंतून पुताक सांगले 
चल तूं रस्तो फुडलो 
दोनूय हात विस्तारून 
पुताक खुरसार खिळायलो 
ह्या वेळार म्हजोच विचार 
मनांत तिणें घोळयलो 
देवाक रावली विस्वाशी 
जियेताना संवसारांत 
हेच पासत सायबीण मांय 
आमचे पासत आसा सर्वांत 

एकूच मागतां 


सांता क्लॉज म्हाका अंदूं 
तुजें कांयच एक नाका 
दिवचें आसत जाल्यार तुवें 
रिती झोळीत दिवची म्हाका 
झोळयेत तुजे भरचे आसा 
खून चोरयो खूब कितें 
दुस्वासाची बेनल काडून 
काळीज करचें आसा रितें 
घरां पोखरपी वाळटी मारून 
घडोवचें आसा नवें नातें 
सांता क्लॉज म्हाका अंदूं 
तुजें कांयच एक नाका 
दिवचें आसत जाल्यार तुवें 
रिती झोळीच दिवची म्हाका 
देवधर्माच्या नांवान हांगा 
मनशान मनीसपण सोडलां 


असत्याचेच जैत हांगा 
सत्य खाला पडला 
भ्रश्टाचाराचे झाड पळय 
मेकळेपणान वाडलां 
झोळयेंत तुजे भरचें आसा 
गरिबी , आळसाय खूब कितें 
घरां पोखरपी वाळटी मारून 
घडोवचें आसा नवें नातें 
सांता क्लॉज म्हाका अंदूं 
तुजें कांयच एक नाका 
दिवचंच आसत जाल्यार तुवें 
रिती झोळीच दिवची म्हाका 

मानल्यार देव 


वाटे वयल्या फातराक कोणे 
भंयान एक दीस पुंजलो 
तेन्नाच्यान बावडो फातर 


देव म्हणून सजलो 


म्हजो राम , तुजो अल्लाह 
जाय तशे वाटले 
फातरां कडेन जोडून नातें 
मनीसपणाचे धागे तुटले 


मानव रावतात झाडा मुळांत 
देवळां इगोव्हडल्यो 
देवा धर्माच्या नांवान हांगा 
दुस्मानकायोच वाडल्यो 


59 


गुपीत 


तुज्या धनीपणाच्या तारवानी 
काळजांत केन्ना नांगर घालो 
हे म्हाका कळ्ळेच ना 
येरें म्हज्या हातांत तरी 
जाय थंय वचूंक मेळ्ळेच ना 


अथांग दर्याची भोंवडी करूंक 
मनांत आशा आसली तरी 
तुवें मेकळे सोडलेच ना 
म्हजेर तुजो अधिकार आसुनूय 
तुज्या मोगांत हांव पडलेच ना 

काळजांतल्यान 


' तूं पयस आसा , तुजेर आतां 
कविता करप शक्य ना ' 
जायत घडये दिसलें तुका 
खरे सांगू ? कविता करूंक 
तुज्यो यादीच पुरो म्हाका 


तें ल्हार जशें खिणापुरतें 
तडीर येवन बसता 
ताचे यादीन तृप्त जावन 
किनारो सासणाक हांसता 
मोगा तुका खरे सांगू ? 
पयस आसलो तरी तुजेर 
कविता करीन दिसता 

मरतां .... जगचे खातीर 


जिणेचे सगळेच दीस 
सुखान जगचे आसले 
समाजाच्या बंधनांनी 
दर खिणाक मेलें 
आतां मरणाचो भंय ना 


पावसांत चिप्प भिजून 
तृप्त जावचें आसलें 
वाळवंटांतलें जलस्थल सोदूंक 
म्हजींच दुकां पिलें 
आतां तानूच लागना 


हावेसाचो दर्या उतरून 
पलतड गांठची आसली 
सपनांचें व्हडे म्हजें 
अर्दे वाटेर उमथलें 
आतां न्हिदूच पडना 


हे सगळे म्हाकाच कित्याक 
नशिबाक विचारचे आसलें 
म्हजे उतरावळींतलें कोणे 
प्रस्नचिन्नूच चोरले 
आतां म्हाका मोल ना 

पास बूक 


तिनसांजेच्या वेळार सालांत बसून 
बायल पळयता टीवी 
थकून आयलां च्या मागल्यार 
म्हणटा करून पी 


धांवत येता चलो म्हजो 
म्हणटा कार्टून लाय 
बायल सांगता बापायक पळय 
आनीक खंयचो कार्टून जाय ? 


एकूच कार्टून पळोवन बेजारलां 
दुसरो केन्ना हाडटा ? 
हांचो दोगांयचो संवाद आयकून 
प्रेशर म्हजो वाडटा 


आवयस ! काळजाचो आताक आयलो गो 
मात्सो दोतोराक आपय 
दोतोर मागीर , बायल म्हणटा 
पयलीं पास बूक दाखय 

तुमकांच म्हूण सांगता 


काय बो मिशयो तुज्यो 
लग्नां पयलीं दिसताल्यो 
ओठां भोंवती पळोवन म्हाका 
मुमुरख्यानीच हांसताल्यो 


आतां तुजें तोंड जालां 
सांता क्लॉजाचे रुपडे 
तकलेर तुजें तेला विणे 
नुस्तें भाज रोखडें 


आतां तुजें कमर जालां 
चोवीस फुटांचो कमरा 
कपल जालां इगर्ज 
देवा ! कोणूय म्हाका सांवरा 


तुंवूय आदी बावले वरी 
सोबीत सुंदर दिसतालें 
नाजूक तुजें कमर हालयत 
हरणां वरी चलताले 


कित्याक तुवे देवा म्हाका 
विस्वासघात हो केलो 
खंयचो नवस केल्लो म्हूण 
हो एरंड म्हाका दिलो 


काय बरो आंकवारपणार 
हातो कसो फुल्लों 
खंयची ताळणी आयली आनी 
ह्या निवळ कांट्याक भुल्लों 

असमर्थ शब्दकोश 


तूं ल्हान आशिल्लो तेन्ना 
घडये घडये रडटालो 
दर फावटी रडण्यांचो 
अर्थ वेगळो आसतालो 
तरी म्हाका शब्दां विणे 
सगळे कितें कळटालें ... 
पिराय तुजी वाडल्या आतां 
सगळे उलोवंक शिकलां 
शीम नाशिल्ली उतरावळ 
अर्दै जग तूं जिखला 
तुज्या उतरांचो अर्थ समजूंक 
कशे रे बाळा कमी पडलें ? 

तुजे नदरेंतल्यान 


म्हजे जिणेंतलें सूख 
नकेत्रां परस चड ना 


तुज्या काळजान मापल्यार मात 
मळब उणें पडटलें 


म्हज्या सुखाचें सपन 
न्हिदे परस व्हड ना 
तुज्या दोळ्यांनी पळयत तर 
रातीचें काजळ इबाडटलें 


म्हज्या सपनांतल्या गिताक 
सूर ताल लय ना 
तुज्या गळ्यान गावन पळय 
सरगमाचे मोल वाडटलें 


म्हज्या गिताचे संगीत 
बासुरे परस गोड ना 
तुज्या ओठांचो स्पर्श पुरो 
वृंदावनूय हांव सोडटले 

( 1 ) सपनेवपा इतली न्हीद माग 

साकार करपा इतले आयुश्य मेळटलें 


( 2 ) दर्या उदकान भरला 

तरी तान भागोवंक 
पावसाची वाट पळयता 


( 3 ) जीण बरोवंक 

पेन उदार घेवंनाका 
रीण फारीक करता म्हणसर 
ते मोडून वतलें 


( 4 ) तुजी याद आयली तेन्ना 

म्हजे यादींचे सुकणे जालें 
नदर चुकयत काळीज दुखतय 


उडून पयस गेलें 


( 5 ) म्हजी खोशी सांबाळूक 

जेन्ना मळब उणें पडटा 
तेन्ना तुजी म्हाका 


खूब याद येता 

अन्याय 


' ताका ' बापूय म्हणपाक 
दोनूच खीण पुरो जाले 
' तिका ' आवय जावंक 
णव म्हयने लागले 


तरी भुरग्याच्या नांवांत 
समाजाक ' बापूय ' दिसता 
णव म्हयन्याचो हिशोब करूंक 
कोणाकूच वेळ नासता 


शिक्षणीक मळार पर्जळ्ळ्यार 
तो ' बापायचो ' चेडो 
वायट रस्त्यार पावलो जाल्यार 
' आवयक ' हांसता वाडो 


लग्नां वेळार वळख कशी 
ती ' बापायची ' चली 
घोवागेर चूक घडल्यार म्हणटात 
देख दिवपी ‘ आवय ' मेली 


आठ मार्च , बायलांचो दीस 
कित्याक म्हणून वेगळो ? 
एका दिसान पुसून वचत 
अन्याय जाल्लो सगळो ? 

शीण 


म्हाका मोगाची संवय नासली 
तुवेंच लावन दिली 
सपनांचो राजवाडो दिता सांगून 
न्हिदूच चोरून व्हेली 


म्हज्या आयुश्याचो दर खीण 
तुज्या नांवार केलो 
दर खिणाक तुवें , म्हाका 
फकत धोकोच दिलो 


सरळ वाटेर सांगात दिवन 
अार तुवे सोडलो हात 
तुजे खातीर जग बदल्लं 
त्याच मोडणार हांव उबें मात 


म्हज्या सांगाताक भविश्य ना 
सांगून फुडे गेलो 
वांगडा सारिल्लो भूतकाळ आसा 
कशें रे तूं विसरलो ? 

मोग तुजो 


मोग तुजो दंवा वरी 
सुर्या वतांत नाच्च जालो 
मोग तुजो कापसा वरी 
वाऱ्या वांगडा उडून गेलो 


मोग तुजो ल्हारा वरी 
तडीर येवन खडपार फुटलो 
मोग तुजो दोरये वरी 
ओडून पळयल्यार रोखडोच तुटलो 


मोग तुजो पावसा वरी 
मनांतलो गुलमोहर झडयलो 
मोग तुजो राती वरी 
काळजांत काळोख वाडयलो 


मोग तुजो सपनां वरी 
न्हिदेंत म्हाका दिसलो 
चुकून लेगीत मोग तुजो 
मोगा वरी नासलो 

नशीब 


म्हजें नशीब चंवरला 
तातूंत नवल कसले ? 
दर वर्साची खबर ती 
अंदूं वेगळेच दिसले 


हे फावटी फळटलेंच 
पेटयली पणटी आशेची 
सगळ्यांक सांगत सुटले 
खबर इतली खोशेची 


फांतोडेर पळयत जाल्यार 
सगळो चंवर करपला 
निकतेच धरिल्ल्या फळाचो 
जीव देंठेत शिरकला 


नशीब चंवरतांच दंव पडटा ? 
प्रस्न विचारता मन पिशें 
काय दंवांत करपूंक हे चंवरता ? 
जाप कोणाक दिवं कशें ? 


निराशी वारें आतां 
व्हांवता खांद्या कणकणी 
सैमाच्या खेळा मुखार 
जीण म्हजी फकत काणी 

इत्सा कवियत्रेची 


तुजी खूब याद येता 
तरी भेट्क येवं नाका 
भेट जातकूच वतलो सोडून 
विरह सोंसचें ना म्हाका 


तशें तुका खरे सांगू ? 
तुजी भेट म्हाकाय आवडटा 
म्हजे भितरली मोगिका 
तुज्या येण्यान मळबांत उडटा 


पूण प्रस्न एके कवियत्रीचो 
तुजे यादीनूच ती घेता स्वास 
भेटूक आयल्यार यादी खंयच्यो ? 
कवितांनी फकत यादींचोच ध्यास 


तुजे भेटेन मोगिकेचें जैत 
कवियत्री मात हारतली 
उपकार करून यादीच दिवशी ? 
सासणाक जिवी उरतली 


हड्ड्यांत काळीज आसा देखून 
जायत घडये मोग तुजो 
तरी म्हाका सांबाळूक जाय 
कवियत्रीचो धर्म म्हजो 
देखून एकूच इत्सा म्हजी 
भेटूक म्हाका येवं नाका 
म्हजे भितरले कवियत्रीक 
मोगा खातीर मारूं नाका 

अट 


पावसा तुर्वे येव , 
धतरेची तान भागोवंक 
सुकिल्ल्या झाडां पेडांक 
एक नवी आस्त जागोवंक 


पावसा तुर्वे येवचें 
न्हयो - बांयो एकठांय हाडूंक 
कागदाची व्हडी करून 
भुरग्यांनी उदकांत सोडूंक 


पावसा तुवें येवचें 
हातांत तुज्या नांगर घेवंक 
काजुल्याचे रुप घेवन 
नकेत्रांनी सकयल देवूक 


पावसा तुवें येवचें 
दोगुल्ल्यांनी रोयण फुलोवंक 
बेबे - कोंगे जावन जागे 
शेतांतलो चिखल कालोवंक 


पावसा तुर्वे येवचें 
हाडचो तुवें व्हउलो हुंवार 
' मनीसपण ' मात उरचें हांगा 
बाकी सगळे तुज्या नांवार 

सगळेच पयलें 


पयली उमळशीक 
पयली नदर 
सगळेच दिसले 
धवें धवें 


पयलो हांसो 


पयलें उतर 
काळीज ताकाय 


पयलो मोग 
पयलो स्पर्श 
सगळेच कितें 


दिलें हांवें 


नवे नवें ... 


पयली भेट 


... फकत 


पयलो पावस 
हांव तुजोच 
सांगलें तुंवें 


म्हजे खातीर 
कांयच नवें 


नासलें ताका 


लक्षांत म्हज्या 
आयलें तेन्ना 
सगळेच पोरणे 
जाल्लं म्हाका 

भास 


तुजी भास खंयची ? 
हांवें मोन्यांक विचारले 
ताणें मोन्यांनीच जाप दिली 
म्हाकाय ती समजली 
त्या वेहार म्हजी भास 
म्हाका पांगळी दिसली .... ! 

म्हाका जियेवंक जाय 


म्हज्या मनाक गांठ मारून 
यादींची किरवंट सोडयतां 
हांगा - थंय शिंपडलां हांव 
आतां म्हाकाच घडयतां 
सगळ्यां खातीर जगतां जगतां 
हांगा थंय पिंजल्या जीण 
म्हजेच खातीर जणूक आतां 
मेळचो म्हाका एकूच खीण 


कुळाराच्या आंगणांत हांवें 
' धूव ' म्हणून मिरयलां 
भावाची ' भयण ' जावन 
गीत नवें बरयलां 
सगळ्यां खातीर जगतां जगतां 
हांगा थंय पिंजल्या जीण 
म्हजेच खातीर जगूंक आतां 
मेळचो म्हाका एकूच खीण 


केन्नाय जावन ' मोगिका ' 
वाट ताची पळयल्या 
सिंदुराची किंमत म्हणून 
उमेद उज्यांत जळयल्या 
सगळ्यां खातीर जगतां जगतां 
हांगा थंय पिंजल्या जीण 
म्हजेच खातीर जणूक आतां 
मेळचो म्हाका एकूच खीण 


संवसार पाळण्यांत धोलयताना 
राती हांवें जागयल्यात 
' तांचे ' वाटेर फुलां फुलोवंक 
पांय म्हजे धगयल्यात 
सगळ्यां खातीर जगतां जगतां 
हांगा थंय पिंजल्या जीण 
म्हजेच खातीर जणूक 
मेळचो म्हाका एकूच खीण 

सगळ्याक सोदतां हांव 


कितलेशेच दीस जाले 
सगळ्याक सोदतां हांव 
धावपळीच्या शारांत पळय 
सांडला म्हजो गांव 


हांगा कोणाचोच ध्यास ना 
चुलीतल्या धुंवराचो वास ना 
सगळे म्हजे , सगळे म्हाकाच 
म्हजेंच बरें जावं 
कितलेशेच दीस जाले 
सगळ्याक सोदतां हांव 
धावपळीच्या शारांत पळय 
सांडला म्हजो गांव 


हांगा झऱ्यांचो खळखळ ना 
वाऱ्याचो सळसळ ना 
कोगळांच्या गितां बदलाक 
कावळ्यांचो कांव कांव 
कितलेशेच दीस जाले 
सगळ्याक सोदतां हांव 
धावपळीच्या शारांत पळय 
सांडला म्हजो गांव 


हांगा भुरग्यांचो खेळ ना 
नात्यांचो मेळ ना 
रात दीस दुडू एकठावंक 
खर्शत खर्शत धांव 
कितलेशेच दीस जाले 
सगळ्याक सोदतां हांव 
धावपळीच्या शारांत पळय 
सांडला म्हजो गांव 


हांगा चिटीची अथेकणी ना 
भुरग्यांक सांगूक काणी ना 
मनीसपणाक लायला उजो 
वयर काडूंक नांव 
कितलेच दीस जाले 
सगळ्याक सोदता हांव 
धावपळीच्या शारांत पळय 
सांडला म्हजो गांव 


77 


हय ! पिशेच आमी 


मोगान पडून पिशे जाल्ले 
हांवें आदी पळयल्यात 
पूण पिशांक जेन्ना मोग जाता 
तेन्ना तांकां कवी म्हणटात 
हय ! पिशेच आमी 
आमच्या काल्पनीक बळग्याचेर 
विश्व नवो घडयतात 
वाळवंटाची तान भागोवंक 
घोग्यांचो पावस झडयतात 
आमचे कडेन गिरेस्तकाय ना 
तरी पूण दर्या आसा 
दर्या देगेर माड आसा 
माडार चडपी रेंदरे आसा 
रेंदेराची खोप आसा 
खोपीतली जीण जगूंक 
आमचे कवीतेक तांक आसा .... ! 
आमच्या माथ्यार मुकूट ना 
तरी उगडे मळब आसा 
मळबांतलो चंद्रम आसा 
चंद्रीमाचे चान्ने आसा 
चान्न्यांत बसून उगड्या दोळ्यांनी 
रंगयाळी सपनां रंगोवंक 
आमचे कवितेक तांक आसा 


देखुनूच पिशांक जेन्ना मोग जाता 
तेन्ना तांकां कवी म्हणटात 
आमच्या नांवान रस्ते नात 
तरी एक पायवाट आसा 
पायवाटेर पावलां आसात 
पावलांक बांदिल्ली पायजणां आसात 
पायजणांच्या नादार पातयेवन 
आमचे कवितेक तांक आसात 
देखुनूच जेन्ना पिशांक मोग जाता 
तेन्ना तांकां कवी म्हणटात ... ! 
आमचे कडेन थोडेंच आसा 
तरी पूण सगळे आसा 
सगळ्यां भितर आमी आसात 
आमचे भितर पिशे आसात 
ह्याच पिशांक मोग जाता 
आनी पिशांक जेन्ना मोग जाता 
तेन्ना तो कविता करता 
देखुनूच ताका कवी म्हणटात 

भेटूक येता तेन्ना 


भेटूक म्हाका येता तेन्ना 
केंस मानेर सोडूं नाका 
तातूंत हांव शिरकल्यार 
ओगीच जटां जातली 


हरणा वरी चाल तुजी 
म्हजे दिशेन येवं नाका 
मैलांचो फातर हांव 
आपटून पावलां दुखतली 


निरंजन माखिल्ले दोळे 
वाट म्हजी पळोवं नाका 
मोतयां वरी दुकां तुजीं 
कारणां विरयत व्हांवतलीं 


तुज्या काळजाच्या देवाऱ्यांत 
म्हूर्त म्हजी पुजूं नाका 
म्हज्या पायार चडिल्ली फुलां 
काळा पयलींच बावतली 

पिंजऱ्यांतली जीण 


पिंजऱ्यांतली जीण म्हजी 
मोन्यांनीच हांव सारतां 
मळबांत उडपाची आस्त म्हजी 
काळजांतूंच हांव मारतां 


गळो सजोवपाचे आशेन 


सुळार हांव चडलां 


मोतयां सोदूंक गेल्ले कडेन 
नशीब दाँत बुडलां 


कपलाक म्हज्या कुकूम लावन 
मनाची नदर धांपल्या 
अन्याय हो सोंसता सोंसतां 
सहनशक्तीच सोंपल्या 


आतां ह्या पिंजऱ्यांतल्यान 
सुटका म्हजी जावंक जाय 
चोंच मोडल्यार परवा ना 
उगड्या मळबांत उडूंक जाय 

केन्नाय दिसता 


म्हजे लग्न जालां 
तरी केन्नाय दिसता 
खीणभर सगळे विसरचे 
तिनसांजेच्या वेळार म्हाका 
घोवान सदांच भेटचे 
हांवेंय ताची वाट पळयत 
दर्या देगेर बसचें 
चोर पावलांनी येवन ताणें 
दोळ्यांक म्हज्या धरचे 
... ताकाय अशेंच दिसता काय ??? 


हातात हात घालून आमी 
लांब पासयेक वचचे 
फुडाराची सपनां रंगयत 
झऱ्या वरी हांसचें 
तुजे शिवाय कांयच ना 
ताणे कानांत सांगचें 
म्हज्या तोंडांतल्यान येवपी उतर 
ताणें उमेदीन आयकुचें 
म्हजें वर्णन करपी एक 
गीत ताणे गावचे 

ताकाय अशेंच दिसता काय ??? 

जीण 


जीण म्हजी केन्ना केन्नाय 
वाऱ्या वरी वेग धरता 
सांजेर फुलपी मोगऱ्या वरी 
केन्नाय ती आळशी थारता 


जीण केन्नाय मळब जावन 
सुर्याचे न्हाण घेता 
काळजी कुपां मानेर सोडून 
दोळ्यांतल्यान व्हावन वता 


जीण म्हजी उदक जावन 
रेंवटांत फुलां फुलयता 
यादींच्या झोपाळ्यांचेर 
केन्नाय जीण धोलयता 


जीण केन्नाय मुळां जावन 
खोल खोल भुंयेंत रिगता 
केन्ना केन्नाय हावेसाचो 
दोंगर जावन मळबाक तेंकता 


मरणाचे सावळेक म्हजी 
जीण एकदम भियता 
तिका बावडेक खबर खंयची 
मरचे खातीरूच ती जियेता 

कवितेचे मोल 


फात्यापारार याद तुजी 
सुर्या जावन येता 
तिनसांजेच्या मंद वेळार 


घायाळ करून वता 


दर्या वेळेर याद तुजी 
खडपार येवन बसता 
पांय आपले उदकांत बुडोवन 
शितळ हांसो हांसता 


चिंचे झाडार याद तुजी 
अमुरपिकीच हुमकळटा 
बारीक बारीक पानांमदीं 
वारो जावन सळसळटा 


दर खिणाक याद तुजी 
काळीज जावन धडधडटा 
तुजे यादीन बरयतकीच 
कवितेचे मोल वाडटा 

तो हांसचो देखून 


मळबान आज रडुंकूच जाय 
म्हज्या दोळ्यांतली दुकां लिपोवंक 
हांव रडटां म्हूण ताका कळळ्यार 
तो एकाद्रो विसरत हांसूक 


ताचे जिणेंत फुलां फुलूक 
म्हज्या दुकांची गरज ताका 
ताचे खातीरूच रडटां हांव 
हाची जाणीव मात जाल्ली नाका 


देखुनूच मळबान रडुंकूच जाय 
म्हज्या दोळ्यांतली दुकां लिपोवंक 
हांव रडटां म्हूण ताका कळ्ळ्यार 
तो एकाद्रो विसरत हांसूक 

देवा ! म्हाका सांगशी ? 


तिच्या कपलाचो कुकूम सांडला 
तरी ती फुलां विकता 
देवा , तुज्या पांयार ओपूंक 
मेळिल्ल्या फुलांतलें एकूय फूल 
तिच्या केसांत खोव , अशें 
केन्ना तरी दिसलां तुका ? 


तुज्या नांवान निर्जीव फातराक 
हांगा दुदान न्हाणयतात 
भायर पांवड्यार तिचे पोर 
रितें हड्डे चोखता 
तेन्ना तुवें दुदान न्हावप 
तुजीच लज दिसना तुका ? 


तूं म्हणल्यार उजवाड देवा 
काळखांत रावंक मात सोदिना 
तुज्या मुखार वाती पणटी 
तिचे खोंपीत काळोख गुपाट 
रिती चिमणी ती सांसपता 
तेन्ना तुजें व्हडपण मिरोवंक 
कशें रे देवा सोबता तुका ? 

ओगी बसूं ? 


पुनवे राती चान्न्यांत बसून 
सोपूत दिवन फटयलें 
तुवें केल्लो गुन्यांव धांपूंक 
चंद्रार पडलें लाशें 
केंसांत माळिल्ल्या आबोल्याचे 


उडून गेलें हाशें 


तुजें म्हजें नाते तुवें 
दागो समजून तुटयलें 
ख्यास्त तुका जावची न्हय म्हूण 
सांवरीक लागलें पिशें 
निसर्गार जाल्लो अन्याय पळोवन 
ओगी बसूं कशें ? 

खूब कितें शिकचें आसा 


सात समुद्र पलतडी 
तारवां भवन आयलो तरी 
अजून म्हज्या दोळ्यांत मोगा 
पेवूक तुवे शिकचें आसा 


दोंगराचें हड्डे चिरून 
गांव लागी हाडले तरी 
तुजें काळीज अजून तुवें 
म्हज्या काळजाक जोडचें आसा 


सात सुरांचे मिलन करून 
सरगम तुवें सादलो तरी 
मोगाचो आठवो सूर 
म्हजे खातीर गावचो आसा 


संवसाराचो भार तुवें 


जमनीची खोलाय मेजूंक 
पाताळांत तूं देवलो तरी 
म्हज्या मनाचो थाव मोगा 
अजून तुवें घेवचो आसा 


भुजार तुज्या पेल्लो तरी 
आळवा वयल्या थेंब्यावरी 
भावना म्हज्यो झपच्यो आसा 


अहंकारी शिमो तुवें 
जाय थंय घाल्यो तरी 
बंधनाच्यो फास्क्यो मोडून 
म्हाका मेकळे जगचें आसा 

जीण एक कविता 


कविता बरयतां बरयतां 
जिणूच एक कविता जाल्या 
आता दर गजालींत हांव 
यमक सोदीत बसतां 
कानार पडिल्लं दर उतर 
अलंकार कशें न्हेंसता 


जिणेचे वांटे करून 


म्हाकाच करतां विचार 


खंयचे कडवें खंय घालूक 
वापरूं खंयचो प्रकार 


घोवान धेगसो घाल्यार म्हणटा 
खंयचे शैलींत तापलो 
जेवण अळणी जाल्यार चिंतता 
लय कसो चुकलो ? 


नुस्तेकान्नीच्या गाळ्यांतली 
शब्दकळाच मेळना 
केन्नाय म्हज्या काळजाचो 
छंद म्हाका कळना 


कवितेचो आशय पळोवन 
स्वताकूच हांव विसरतां 
तिची पाळां म्हज्या रगतांत 
हांव तिच्यांत समावतां 

हार - जैत 


कालची माती , फायची बियां 
आयचो दीस घडयतात 
पोरण्यो यादी , नवे हुस्के 
केन्नाय मनशांक रडयतात 


भोगिल्लें सूख चाखिल्लं दूख 
इतिहासाची मिरास व्हड 
घुस्पल्ल्यो वाटो मेळिल्लं मुक्काम 
केन्नाय पावलां करतात जड 


दिसाचो प्रकाश , रातचो काळोख 
सपनाचो नवो चंवर 
मोगाचो उजो , रागाचे कोळशे 
केनाय जिणेचो करतात धुंवर 

अहंकारी खिळे 


जेजू क्रिस्तान सांगलं 
' दुस्मानाचो मोग कर ' 
हांवें म्हज्या घोवाचो केलो 


एका पोल्यार मारल्यार 
दुसरोय दी आनी 
म्हजे दोनूय पोले 
वांगडाच फोडून घेतले 


फायचो हुस्को 
फाल्यांर सोड 
हांवें म्हज्या भुरग्यांक 
मेकळी सोडली 


तुमी प्रिर्तुमचे मीठ 
संवसाराक स्वाद हाईक 
हांवें म्हजीच जीण 
अळणी केली 


तुमी संवसाराचो उजवाड 
सगळ्याक पर्जळ फांकचो 
हांवें उजवाड दिवंक 
स्वताक जळोवन घेतले 


जेजू क्रिस्तान 
जें कितें सांगले 
तितलंय हांवें केलें 


तरी पूण ... 


म्हजो जेजू क्रिस्त 
कालवार दोंगरार 
अजुनूय खुरसार हुमकळटा 
म्हज्या अहंकारी खिळ्यांक ... 

हांवूच उरलां सवाय 


गरीबाचे गाडयेक पेटला 
म्हारगायेचो उजो 
संवसाराचे वजें आतां 
भुजार सांवरूं नज 


व्यान्नी सांगता , पन्नास रुपयांक 
करबटाचो वांटो 
आयकुनूच गळ्याक लागता 
म्हारगायेचो कांटो 


दुयेंत जालयार दोतोराची 
देडशे रुपया फी 
म्हारगायेच्या कपांत घालून 
सवाय जीण तूं पी 


सण - परबो , लग्नां - फेस्तां 
बोल्साक पडला बुराक 
बायले म्हऱ्यांत उबो रावंक 
पिवचें पडटा धिराक 


म्हारगायेचेर जैत व्हरूंक 
ना रे देवा उपाय 
सगळे जालां म्हारग 
फकत हावूच उरलां सवाय 

फरक 


म्हज्या दाव्या हाताच्या बोटाक 
चकचकीत मुदी घालून 
म्हजे पुराय 

जिणेचो 
तो धनी जालो 
हांवें घाल्ले मुदयेन मात 
म्हाका दासीचोच दर्जादिलो 


मुदयो केल्ल्यो एकाच शेटीन 
तरी म्हणटा ... 
फरक कसो इतलो ? 

कविता नाशिल्ली जाल्यार 


कविता नाशिल्ली जाल्यार .... 
नात्यांचे गत 
हांव केन्ना सांडपाचें 
फेरयेंतले बावले वरी 
भुरग्यां हातांत मोडपाचे 


कविता नाशिल्ली जाल्यार 
दर्याच्या ल्हारावरी 
खडपाक आपटून फुटपाचे 
न्हिदेंतल्या सपना वरी 
जाग येताच तुटपाचें 


कविता नाशिल्ली जाल्यार 
देवाच्या पांयार 
फूल जावन चडपाचें 
दुश्टांच्या हातांतूय 
प्रसाद म्हणून पडपाचें 


कविता नाशिल्ली जाल्यार 
दुख्खाच्या हुंवारांत 
बुडून हांव मरपाचें 
समाजाचे फास्के भितर 
चित्र जावन उरपाचे 

घात 


काय दिसांचोच संवसार हो 
मनाक म्हज्या दिसलें 
दर दिसाक एकदा तरी 
जितें आसतनाच मेलें 


सपनाचे शीत रांदून 
जिणे पानार वाडले 
स्राद्धा समजून पेरीवयल्या 
कावळ्यान खावन सोडले 


मळबार पावशी कुपां पळोवन 
गुलमोहराचो धरलो हात 
पाकळ्यान पाकळी गळून पडली 
जिणे वाटेर जालो घात 

जैताचे पांवडे 


तुमी केल्लो दुस्वास 


म्हज्या जैताचे पांवडे 
तुमी दिल्ले त्रास 
म्हाका सुखाचे आंवडे 


तुमी तोपले कांटे 
फुलांक मोल आयलें 
तुमी शेवटिले फातर 
हांवें घर बांदलें 


तुमी रानांत सोडले 
चलत हांवें केली वाट 
शुन्य म्हणून भायरायलें 
स जोडून केले साठ 


तुमी केलो तिरस्कार 
बरें - वायट हांव शिकले 
तुमी फकत मोलावंक उरले 
सगळे जग हांव जिखलें 

फुलूक चुकलो 


म्हज्या दारांतलो गुलमोहर 
अंदूं फुलूक चुकलो 
ताचेर पातयेवन केल्लो मोग 
चंवरचे पयलींच सुकलो 


हरशी बरो दर वर्साक 
पावसा पयलींच फुलतालो 
ताच्या पोंदाक मोग म्हजो 
वाऱ्या वांगडा धोलतालो 


अंदूं कांयच समजना 
रुसून कित्याक बसला 
कोणाक भिवन रावला मोनो 


काय आवाज गळ्याक दसला 


गुलमोहरा ! अशेंच चल्ल्यार 
फुडें जातले कशें ? 
येतलो वतलो हांसता म्हाका 
लागला म्हणून पिशे 

दुर्गा 


धर्माच्या नांवान तुमी 
मदीं दुर्गा घालीं 
तरी शेजारच्या आंगणांत 
भुरगीं पंगतीक बसली 


तुमी रोयिल्ल्या झाडांचे 
खांदे दोरांनी बांदले 
तरी तांची फुलां 
शेजारच्या पोरसांत सोबली 


तुमच्या दारांत आयिल्ले वत 
भांगर घालून आंगार 
सुर्या धारेक वता म्हणल्यार 
रात जावन तांगेर रावले 


शेजारचे दिकेन उगडपी 
जनेलां तुमी पुरयलीं 
तांच्या हुमऱ्या स्पर्श करीत 
वारें तुमगेर आयलें 


तरी तुमकां दिसता 
की आपलोच धर्म व्हडलो 
जाल्यार पुराय विश्व 
मदींच कापचो पडलो 


मळबाचेय कुडके करून 
सारके घालात वांटे 
निसर्गाकूय कळू दी 
विचार तुमचे खोटे 

तुटिल्ले सपन 


दर राती सपन पडटा 
जाग येवन मदींच तुट्टा 
तुटिल्लें सपन पुराय करूंक 
दुसरे राती परत न्हिदतां 
तरी म्हजें सपन 
अजून तुटिल्लंच आसा 

वेगळी नदर 


पयलेच फावट मोगांत पडले 
तेन्ना मळब सोबीत दिसले 
दिसले , झरे हांसत व्हांवतात 
दस्त नुस्ती खोशेन पेंवतात 


म्हजेच खातीर फुलतात फुलां 
पोरसांत गायतात सुकण्यां पिलां 
म्हाकाच मेळूक येतात ल्हारां 
रोखडींच पळटात दिसा वरां 


अचकीत राती जाल्यो व्हड 
कारांतीय जिबेक लागलीं गोड 
पावसांत आंगाक पेटलो उजो 
गिमांत थंडी सोंशी नज 

पुराय जगूच रंगांत बुडले 
म्हाका स्वर्गाचे दर्शन घडलें 
दिसाचीच जमनीर आयलीं नकेत्रां 
म्होवान बुडली म्हजी उतरां 


जेन्ना ताणें फटयलें म्हाका 
तेन्ना दिसलें कांयच एक नाका 
अजुनूय तशेंच आसा सगळे 
मोगाविणे मात दिसता वेगळे 

आडवेळो पावस 


आडवेळार आयिल्ल्या पावसांत 
तें भिजतना दिसलें 
ताका हांवें सत्री दिली 
सत्रे वांगडा काळीजूय व्हेलें 


आतां पावस थांबला 
तरी ओले म्हजे दोळे 
कपलार सुर्याक झेतान मिरयत 
मळब म्हाका हांसता पळे 


केन्ना तरी आडवेळार 
परत मळब रडटलें 
हांव चिप्प भिजलो तरी 
काळीज सुगूर उरतलें 


100 


मोल 


निलामीच्या बाजारांत 
तिचे मोल कितलें ? 
हवस भागोवंक आयिल्ल्यांचे 
नदरेक शरीर भरता तितलें 


अशें म्हणपी अभाग्यांनो 
तुमच्या ह्या दुर्दयवाचे 
ताळयो मारून कवतूक करूं ? 
काय कावळ्यांक तुमचे पिंड वाडूं ? 


आरे ! तुमी मोल करतात 
फकत तिच्या देहाचें 
तिवूय रंगता नाटकांत तुमच्या 
नाटक कांय खिणाचें 


घडटा जाल्यार पड्ड्या फाटल्यान 
तिचो आत्मो विकतो घेयात 
घर - दार , बायल भुरगीं 
सगळे तुमचे पणाक लायात 


तागडेच्या दालनांत 
बसले पासून जाल्यार तुमी 
निलामीच्या बाजारांत 
तुमचे दालन सदांच कमी 

रोयलां थंय फुलत राव 


रोयलां थंय फुलत राव 
वाऱ्या वांगडा धोलत राव 


मुक्काम पयस आसले तरी 


मैलां फातर मेजीत राव 
काळखी राती सोशीत राव 
रोयलां थंय फुलत राव 


रोयलां थंय फुलत राव 
मेकळ्या मनान हांसत राव 
उल्याक कोणूच पावना तरी 
साद तूं घालून राव 
केना तरी जातलें जैत 
आतां हार मानीत राव 
रोयलां थंय फुलत राव 


रोयलां थंय फुलत राव 
दुखा पावसांत भिजत राव 
वादळ वाऱ्याक तोंड दीत 
जमनीत मुळां रोमून राव 
आयले कितले गेले कितले 
चुकिल्ले गणीत सोडयत राव 


रोयलां थंय फुलत राव 

रोयलां थंय फुलत राव 
दोळ्यांतली दुकां व्हावयत राव 
सपनां तुजी तुटली तरी 
परत एकदां विणीत राव 
हावेसाची पाखा लावन 
मेकळ्या मळबांत पळयत रावत 
रोयलां थंय फुलत राव 


रोयलां थंय फुलत राव 
जिणे पणटी जळयत राव 
कोणूच तुजो नासलो तरी 
तूं सगळ्यांचेच जावन राव 
पलतड तुवें घाटची आसा 
मस्त्या ल्हारांक तेळीत राव 
रोयलां थंय फुलत राव 


रोयलां थंय फुलत राव 
मोनी भास उलयत राव 
मळबांतली नकेत्रां 
गरिबांक वांट्रॅक तयार राव 
तांचो लगाम हातांत धरूंक 
सतत यत्न करीत राव 
रोयलां थंय फुलत राव 

कविता करूंक जाय तेन्ना 


गुलाबाचेर केन्नाय 
कविता करची आसल्यार 
खिणभर बागेत हांव 
गुलाब जावन परमळटां 
कांटे तोपतात भौरे येतात 
सगळं हांव अणभवतां 


कृष्णाची बांसूरी जावन 
राधेक मधूर साद घालता 
वृंदावनांत भेट तांची 
ओगीच रावन पळयतां 
कृष्णा तो राधा हांव 
येवजून कविता बरयतां 


सुपभर नकेत्रांनी 


कविता सजोवची आसल्यार 
दोळे धांपून एक रात 
केंसां विणयेक रेवडायतां 
मळब हांव , चंद्र तूं 
गीत नवें घडयतां 


केन्ना तरी , कोणाचेर पूण 
दर एकटो करता मोग 
कविता करूंक तांची सुवात 
थोडो वेळ उदार घेतां 
तेन्ना हांव उरना ' हांव ' 
तांचे जिवीत जगतां 


कविता बरोवंक जाय तेन्ना .... ! 

सपनांतल्या गांवांत 


सपनांतल्या गांवांत 
यादिंची तोर्णा 
एकटेंच बसून नियाळटां 
सांगात दिवंक कोण ना 


ओवळी पोंदाक ओवळां पुंजावपी 
सांडल्यो आतां इश्टिणी 
तांबडी गूज भिण्णा मिरोवपी 
मोन्यो जाल्यात भिरंडीणी 


सपनांतल्या दोंगरार 
दु दुदावरी चुन्ना 
पोसोभर कुटल्यांत हांवें 
खावंक हांगा कोण ना 


जांबळी मुळांत वयर सरल्यात 
यादिंच्यो त्यो रोयणी 
जांबळांक लावू मीठ खंयचें 
जिणूच जाल्या अळणी 


सपनांतले रांदचे कुडीत 
कांद्याची फोण्णां 
दोणलेंतल्यो आमल्यो खावंक 
जिबेक मातपूण रुच ना 

वाट जिणेची 


सुखाच्या ल्हारां वांगडा 
दुख्ख्याच्यो शिंपयो आयल्यो 
तरी आज पासून देवा 
दर्या देगेर येतां हांव 


मुक्कामार पावतां पावतां 


सगळ्यो वाटो घुस्पल्यो 
मैलांच्या दर फातरार 
तुजेंच म्हाका दिसता नांव 


दोळ्यां मेरेन पावलोच ना 
ओंठार उदेल्लो हांसो 
तरी तुज्या नांवा मुखार 
दिमी हांव मोडटां 


बाविल्ल्या फुलांतलो रस चिबूक 
गोल घुवता भोंवरो पिसो 
जलस्थल मेळत हेच आशेन 
फुडली वाट चलतां 

भूयफोड 


-ग्वादालूपडाय 


व्यापकोड 


2006 - त प्रकाशन 
गोवा कोंकणी अकादेमीचो साहित्य पुरस्कार 


-किरभाट , नुर्वे 

, साश्टी - गोंय 
नागरीक तशेच रोमी लिपयेंतल्यान बरोवप 
करतात . कोंकण टायम्स , सुनापरान्त , गुलाब 
दगोवन रिव्हव 

, जिवीत , नुवैचो परमळ , सब्दाचो प्रकास 
दर म्हयन्माची रोटी , गोंयचो आवाज , उमाळे आदी 
नेमाळ्यांचेर कविता , निबंध प्रकाशीत जाल्यात . 
-आकाश्वाणी आनी पणजी दूरदर्शनाचेत्य कविता सादर केल्यात . 
विमान रोडोन कित्याक उपकारता ( मारियो मिनेझीस ) , 

माग ( सगैस्त चंद्रकांत केणी , आंबोट - तीक ( पिओ एस्टेवेस ) 

थबी विलोरिनी पेरेरा ) ही पुस्तकां लिपयांतर केल्यांत 
खांबार कवी संमेलनानी तशेच साहित्य अकादेमी ( मुंबय ) 

, 
अखिल भारतीय समेलना वेळास्य कविता सादर केल्यात . 
कवितां खातीर राज्य पांवड्यार साबार इनामा मेळ्ळ्यांत . 
-साहित्य अकादेमी वतीन प्रवास येवजणेखाला दिली आनी 
भोपाल राज्यानी अभ्यास यात्रा केल्या . 

